

تیسرا باب

آب و ہوا کے لحاظ سے دنیا کے اہم خطے

(الف) مندرجہ ذیل سوالات کے جوابات دیجئے۔

سوال نمبر ۱: آب و ہوائی خطے اور آب و ہوائی منطقے میں کیا فرق ہے؟
جواب: کرہء ارض کے بارے میں مکمل طور پر جاننے کے لئے تمام دنیا کو آب و ہوا کے لحاظ سے مختلف حصوں میں منقسم کیا گیا ہے، ان مختلف حصوں کو آب و ہوائی منطقے کہا جاتا ہے اور زیادہ تفصیلات معلوم کرنے کے لئے ان منطقوں کو آب و ہوا کے اعتبار سے مختلف خطوں میں تقسیم کیا گیا ہے ان مختلف خطوں کو آب و ہوائی خطے کہا جاتا ہے۔

سوال نمبر ۲: آب و ہوائی خطے کسے کہتے ہیں؟
جواب: منطقوں کو با تفصیل جاننے کے لئے انہیں مختلف خطوں میں تقسیم کیا گیا ہے۔ ان خطوں کو آب و ہوائی خطے کہتے ہیں۔

سوال نمبر ۳: کرہء ارض کو آب و ہوائی خطوں میں تقسیم کرتے وقت کن کن باتوں کا خیال رکھا جاتا ہے؟

جواب: کرہء ارض کو آب و ہوائی خطوں میں تقسیم کرتے وقت زیادہ تر خطِ استوا سے فاصلہ اور قطب شمالی اور قطب جنوبی سے فاصلے کا خاص خیال رکھا گیا ہے۔ جیسا کہ آپ نے پہلے پڑھا ہے خطِ استوا ایک فرضی خط ہے جو زمین

کے عین درمیان سے گزرتا ہے اس خط کا درجہ صفر ہے۔ سورج کی شعاعیں خط استوا پر تقریباً سال بھر عموداً پڑتی ہیں۔ اس لئے وہاں کافی گرمی ہوتی ہے جس کی وجہ سے عمل تبخیر بھی زیادہ ہوتا ہے۔ اس علاقے میں بارش بھی زیادہ ہوتی ہے۔ خط استوا کے 23.50 درجے شمال میں خط سرطان ہے اور 23.50 درجے جنوب میں خط جدی ہے۔ یہ دونوں خطوط بھی فرضی ہیں۔ خط سرطان سے لے کر خط جدی کے درمیان علاقے کو منطقہ حارہ کہتے ہیں۔ منطقہ حارہ میں دوسرے منطقوں سے زیادہ مختلف اقسام کے پودے اور جانور پائے جاتے ہیں۔ اس خطے میں پھلوں کی بھی بہتات ہے۔ اس منطقے میں آنے والے ممالک اچھے خاصے گرم ہوتے ہیں۔ تاہم جوں جوں خط استوا سے دور جائیں گرمی ہوتی جاتی ہے۔ 23.50 درجے شمال اور 23.50 درجے جنوب سے لے کر 66.50 درجے شمال اور 66.50 درجے جنوب کے درمیانی حصہ کو منطقہ معتدلہ کہتے ہیں۔ اس خطے میں جو ممالک آتے ہیں وہاں کی آب و ہوا معتدل ہوتی ہے۔ یورپ کے بیشتر ممالک منطقے میں ہیں۔ مگر جوں جوں قطبین کی طرف بڑھیں سردی بڑھتی جاتی ہے۔ 66.50 درجے شمال جنوب سے لے کر قطبین تک کے حصے کو منطقہ باردارہ کہتے ہیں۔ یہ منطقہ سخت سردی کی وجہ سے برف میں ڈھکا رہتا ہے۔ زیادہ تفصیلات جاننے کے لئے منطقوں کو آب و ہوا کے لحاظ سے خطوں میں تقسیم کیا گیا ہے۔ ان خطوں کو آب و ہوائی خطے کہتے ہیں۔ آب و ہوائی خطوں میں چند مشہور خطے مندرجہ ذیل ہیں:

(۱) استوائی خطے (۲) مون سونی خطے

(۳) بحیرہ روم کا خطہ (۴) ٹنڈرا کا خطہ

(۵) منطقہ معتدلہ کے گھاس کے میدان کا خطہ

(۶) گرم صحرائی خطہ

سوال نمبر ۴: آب و ہوا کے لحاظ سے دنیا کے مشہور خطے کون سے ہیں؟

جواب: آب و ہوا کے لحاظ سے دنیا کے چند مشہور خطے مندرجہ ذیل ہیں:

(1) استوائی خطہ

(2) مون سونی خطہ

(3) بحیرہ روم کا خطہ

(4) ٹنڈرا کا خطہ

(5) منطقہ معتدلہ کے گھاس کے میدان کا خطہ

(6) گرم صحرائی خطہ

سوال نمبر ۵: استوائی خطے کے بارے میں آپ کیا جانتے ہیں؟

جواب: استوائی خطہ:

یہ خطہ خطِ استوا کے دونوں طرف ۵ درجے شمال اور ۵ درجے جنوب کے

درمیان واقع ہے جو ممالک اس خطے میں شامل ہیں ان کے نام یہ ہیں:

ایشیا میں انڈونیشیا، ملائیشیا اور سنگاپور۔ وسطی افریقہ میں کانگو کا طاس،

زائرے اور گنی کے ساحلی علاقے اور اس کے علاوہ مشرقی افریقہ کے ساحلی

حصے جنوبی امریکہ میں کو لمبیا اور دریائے امیزن کا طاس۔



• آب و ہوا:

خط استوا کے قریب ہونے کی وجہ سے اس خطہ میں عمل تبخیر بہت زیادہ ہوتا ہے۔ نمی سے بھری ہوئی ہوائیں ہوا کے دباؤ کی کمی کی وجہ سے جب اوپر اٹھتی ہیں تو ٹھنڈی ہو کر بارش برساتی ہیں۔ دن کے تین بجے کے بعد اکثر بارش ہوتی ہے۔ سورج کی شعاعیں تقریباً سارا سال عموداً پڑتی ہیں۔ اس لئے یہاں گرمی بہت زیادہ ہوتی ہے۔ دریائے امیزن کے طاس میں تقریباً دو ہزار ملی میٹر سالانہ بارش ہوتی ہے۔ بارش کی زیادتی اور سخت گرمی کی وجہ سے اس خطے کی آب و ہوا صحت کے لئے اچھی نہیں ہے۔

• نباتات:

بارش کی زیادتی کی بناء پر نباتات گھنی ہیں۔ سدا بہار جنگلات کا گھنا خطہ ہے۔ درخت بہت اونچے ہیں۔ جن کی شاخیں اوپر جا کر دوسرے درختوں کی شاخوں سے مل جاتی ہیں گویا کہ درخت چھتری کی طرح اس خطہ میں سایہ کئے ہوئے ہیں۔ پتوں نے ان کی رہی سہی کمی کو اور پورا کر دیا ہے۔ یہی وجہ ہے

کہ درختوں کے نیچے ہمیشہ تاریکی رہتی ہے کیونکہ سورج کی روشنی زمین تک نہیں پہنچ پاتی۔ مزید برآں بلیں ان پیڑوں کو جکڑ لیتی ہیں۔ قدرتی نباتات میں لمبی گھاس مشہور ہے۔ پہاڑی ڈھلانوں پر جہاں بارش کا زیادہ زور ہے جنگلات بکثرت ہیں۔

• حیوانات:

ان جنگلوں میں بندر، گینڈا، ہاتھی، شیر، اور ایسے پرندے رہتے ہیں جو درختوں پر پھدکتے رہتے ہیں۔ جیسے کہ طوطے وغیرہ یا رنگنے والے جانور جیسے سانپ اور گلہری پائے جاتے ہیں۔ ان کے علاوہ طرح طرح کے خوبصورت پرندے بھی پائے جاتے ہیں۔

• زراعت:

ماضی میں اس خطے میں جنگلات کا کافی مشکل تھا۔ مگر اب ایسی مشینیں ایجاد ہو گئی ہیں جو آسانی سے وہاں لے جانی جاسکتی ہیں۔ اس لئے جہاں جنگلات کاٹ دیئے گئے ہیں وہاں آسانی سے کھیتی باڑی ہوتی ہے۔ ایسی جگہوں پر قہوہ، کیلا، چاول، گنا، تمباکو اور گرم مصالحے کی کاشت ہوتی ہے۔ جنگلات میں ربڑ، مہاگنی، صنوبر، بانس، صندل اور آبنوس کے درخت پائے جاتے ہیں۔ دریائے امیزن کے طاس میں ربڑ کافی مقدار میں پایا جاتا ہے۔ انڈونیشیا، ملائیشیا اور سنگاپور میں جنگلات کو صاف کر کے صنعتوں کو ترقی دی جا رہی ہے۔ اس لئے اس خطے کی تجارت اس دور میں کافی بڑھ گئی ہے۔ یہاں کے ممالک کی برآمدات میں ربڑ، شکر، گرم مصالحے، قہوہ، ساگودانہ اور سنکونہ اہم ہیں۔


اس خطے میں عام طور پر لوگ پسماندہ ہیں۔ ذرائع آمد و رفت کی دشواریوں کی وجہ سے تجارت عام نہیں ہے۔ جہاں ممکن ہو سکتا ہے وہاں لوگوں کا کام لکڑی کاٹنا اور شکار کرنا ہے۔ جہاں جنگلات صاف کر دیئے گئے ہیں وہاں کے لوگ کھیتی باڑی کرتے ہیں۔ اس خطے کے حالات اب تیزی سے بدل رہے ہیں۔

• معدنیات:

اس خطے میں معدنیات کی کمی ہے۔ تاہم یہاں کچھ ممالک ایسے ہیں جن کا معدنیات کی وجہ سے اہم مقام ہے۔ مثلاً ملائیشیا اور انڈونیشیا میں دنیا بھر سے زیادہ قلعی دور ٹن پایا جاتا ہے۔ انڈونیشیا میں پیٹرول بھی کافی پایا جاتا ہے۔ کانگو میں بڑی مقدار میں تانبا پایا جاتا ہے۔ کہیں کہیں تھوڑی مقدار میں جست، چاندی، سونا اور کوئلہ بھی پایا جاتا ہے۔

سوال نمبر ۶: بحیرہ روم کے خطے میں سردیوں کی بارش کا کیا اثر ہے؟

جواب: اس خطے میں گرمی کا موسم مختصر اور خشک ہوتا ہے اور سردی کا موسم خوشگوار ہوتا ہے۔ بارش سردی کے موسم میں ہوتی ہے۔ اوسطاً سالانہ بارش ۴۰۰ سے ۵۰۰ ملی میٹر تک ہوتی ہے۔ پہاڑوں پر اور موسمی ہواؤں کے رُخ پر جو علاقے واقع ہیں وہاں بارش قدرے زیادہ ہوتی ہے۔ بحیرہ روم کے جنوبی حصوں میں بارش کی کمی ہے اس لئے یہ خطہ آگے جا کر نیم صحرائی خطے سے مل جاتا ہے۔



سوال نمبر ۷: ٹنڈرا کے خطے کی خصوصیات کیا ہیں؟

جواب: - ٹنڈرا میں موسم سرما، موسم گرما سے زیادہ لمبا ہوتا ہے۔ سردیوں میں سخت سردی پڑتی ہے جس کی وجہ سے ۹ ماہ تک تمام خطے برف آلود نظر آتے ہیں۔ جب موسم گرما آتا ہے تو برف پگھل جاتی ہے مگر ساحلی حصے اس وقت منجمد رہتے ہیں۔ جس کی وجہ سے جب دریاؤں پر جمی ہوئی برف پگھلتی ہے اور پانی سمندر کی طرف چلتا ہے تو آگے راستہ بند ہونے کی وجہ سے پانی آس پاس کی سر زمین پر پھیل جاتا ہے جس سے زمین دلدل بن جاتی ہے۔ سخت سردی کی وجہ سے اس خطے میں نباتات کی کمی ہے۔ گرمی کے موسم میں کچھ پودے اور جھاڑیاں اگ جاتی ہیں اس کے علاوہ کچھ چھوٹے قد کے سدا بہار درخت بھی ہوتے ہیں۔

اس خطے کا مشہور جانور رین ڈیئر ہے۔ یہ جانور بارہ سنگھاسے ملتا جلتا ہے۔ اس خطے کے مخصوص حالات کے مطابق رین ڈیئر بڑا مفید جانور ہے۔ وہاں کے لوگ اس کا گوشت کھاتے ہیں۔ اس کی کھال سے لباس تیار کئے

جاتے ہیں۔ اس کے سینگوں اور ہڈیوں سے اوزار اور مچھلی پکڑنے کے کانٹے بنائے جاتے ہیں۔ یہ جانور ایک خاص قسم کی گاڑیاں کھینچتے ہیں۔ جسے سلج کہتے ہیں۔ ان گاڑیوں کے پیسے نہیں ہوتے اس لئے یہ بہت آسانی کے ساتھ برف پر کھینچی جاتی ہیں۔ یہ گاڑیاں اس خطے میں آمدورفت کا واحد ذریعہ ہیں۔ ان گاڑیوں کو وہاں کتے بھی کھینچتے ہیں۔ اس خطے میں کتا بھی ایک مفید جانور ہے۔ کتوں کی کھال کو بھی اس خطے میں کام میں استعمال کیا جاتا ہے۔ ان کے علاوہ ٹنڈرا کے اس خطے میں کئی قسم کے سمودار جانور پائے جاتے ہیں جن میں سیل یعنی پانی کی بلی بھی مشہور ہے۔ اس بلی کی کھال سے جوتیاں اور کشتیاں بنائی جاتی ہیں۔

معدنیات کے حوالے سے یہ قیاس کیا جاتا ہے کہ یہ خطہ معدنیات کی دولت سے مالا مال ہے۔ ان معدنیات کو تلاش کیا جا رہا ہے لیکن ذرائع آمدورفت کی کمی کی وجہ سے اس کی رفتار سست ہے۔

اس خطے کے لوگوں کو اسکیمو کہا جاتا ہے۔ اسکیمو کا مطلب ہے کچا گوشت کھانے والا۔ ان لوگوں کے خاص پیشے لکڑی کاٹنا، کاغذ بنانا، جنگلات سے تارپین کا تیل اکٹھا کرنا، سمودار جانوروں کا شکار کرنا اور مچھلیاں پکڑنا ہیں۔ آج کل بہت سے اسکیمو ملازمت کے حصول کے لئے کینیڈا اور الاسکا (شمالی امریکہ) کے کارخانوں میں چلے جاتے ہیں۔ یہ شکار کے لئے لائنیں اور بندوقیں بھی استعمال کرتے ہیں۔ سمودار جانوروں کی کھالیں یہاں کی عام تجارت ہے۔ ان کھالوں کو دوسرے ممالک برآمد کیا جاتا ہے اور دوسرے ممالک سے یہاں ضروریات زندگی کی دوسری اشیاء درآمد کی جاتی ہیں۔

سوال نمبر ۸: مون سونی خطے میں چاول کیوں کثرت سے پیدا ہوتے ہیں؟
جواب: مون سونی خطے میں چاول اس لئے کثرت سے پیدا ہوتے ہیں کہ اس خطے میں مناسب بارش ہوتی ہے اس کے علاوہ زرخیز زمین اور گرمی بھی اس خطے میں چاول کی پیداوار کو بڑھانے میں اہم کردار ادا کرتے ہیں۔

سوال نمبر ۹: منطقہ معتدلہ کے گھاس کی میدان کے خطے پر ایک جامع نوٹ لکھیے؟
جواب: منطقہ معتدلہ کے گھاس کے میدان کا خطہ:

یہ خطہ براعظموں کے درمیانی حصوں میں واقع ہے۔ شمالی نصف کرہ میں ایشیا کے جو حصے اس خطے میں واقع ہیں ان کے نام یہ ہیں:

ایشیا میں جنوبی سائبیریا، یورپ میں وسطی یورپ، روس، شمال میں جرمنی، پولینڈ، سویڈن، ہنگری اور رومانیہ۔ روس کے علاقے میں اس خطے کو اسٹپینز کہتے ہیں۔ شمالی امریکہ میں ریاست ہائے متحدہ امریکہ کا شمالی حصہ اور کینیڈا کا جنوبی حصہ اس خطے میں شامل ہے۔ یہاں پر اس کو پریریز کا نام دیا جاتا ہے۔ جنوبی نصف کرہ میں ارجنٹائن کا علاقہ جو پمپاس کہلاتا ہے۔ اس خطے میں شامل ہے۔ جنوبی افریقہ کا ویلڈز کا علاقہ اور آسٹریلیا کا ڈونیز کا علاقہ بھی اس خطے میں واقع ہے۔



• آب و ہوا:

چونکہ یہ خط براعظموں کے وسط میں واقع ہے اس لئے اس خطے کی آب و ہوا شدید قسم کی ہے۔ گرمیوں میں سخت گرمی پڑتی ہے اور سردیوں میں سخت سردی۔ بارش بہت کم ہوتی ہے اور وہ بھی زیادہ تر گرمی کے موسم میں۔ اوسطاً سالانہ بارش تقریباً ۵۰۰ ملی میٹر ہے۔

• نباتات:

بارش کی کمی کی وجہ سے یہاں کی قدرتی پیداوار صرف گھاس ہے۔ گھاس کے بڑے بڑے میدانوں میں کوئی درخت نظر نہیں آتا۔ بارش کے موسم اور اس کے بعد چاروں طرف سرسبز میدان نظر آتے ہیں۔ گھاس کی کثرت کی وجہ سے اس خطے میں بہترین چراگاہیں ہیں۔ تیز رفتار اور گھاس کھانے والے جانور بکثرت پائے جاتے ہیں۔ خاص طور پر خرگوش، ہرن، بکری اور بھیڑ۔ آب پاشی اور مشینی زراعت کی وجہ سے یہ خط کاشت کاری کے لئے نہایت موزوں ثابت ہوا ہے۔ جہاں کاشت کاری ممکن ہے وہاں گندم، جو اور رائی کاشت ہوتی ہے۔ شمالی امریکہ اور کینیڈا میں جو علاقے گندم کی پیداوار کے لئے مشہور ہیں وہ اس خطے میں پائے جاتے ہیں۔

• معدنیات:


اس خطے میں معدنیات کے سلسلے میں ترقی نہیں ہوئی اور شمالی امریکہ میں تیل، کوئلہ، تانبا، ابرق، چکنیز اور سونا ملتا ہے۔ کویت اور عراق تیل کے لئے مشہور ہیں۔ سائبیریا میں آمدورفت کی سہولت نہ ہونے کی وجہ سے وہاں معدنی ذخائر حاصل نہیں کئے جاسکتے۔

یہاں کے باشندوں کے خاص پیشے مویشی پالنا اور کاشت کاری کرنا ہے۔ زیادہ تر لوگ خانہ بندوش ہیں جو اپنے ریوڑوں کو چرانے کے لئے اپنے ساتھ لیئے پھرا کرتے ہیں۔ گندم اس خطے کی اہم فصل ہے۔

سوال نمبر ۱۰: گرم صحرائی خطہ پر نوٹ لکھیے؟

جواب: گرم صحرائی خطہ:

گرم صحرائی خطہ سرطان اور خط جدی کے نواحی علاقوں میں خط استوا کے دونوں جانب تقریباً ۲۰ درجے اور ۳۰ درجے عرض البلد کے درمیان براعظموں کے مغرب میں واقع ہے۔ اس خطے میں ایشیا میں سندھ، راجستھان، عرب اور شام کا صحرائی حصہ شامل ہے۔ افریقہ میں صحرائے اعظم اور کالاہاری ہے۔ شمالی امریکہ میں کلوروپڈ اور ایری زونا ہیں۔



• آب و ہوا:

ان عرض البلد میں براعظموں کے مغربی ساحلوں پر گرم صحرائی خطہ پایا جاتا ہے۔ یہ خطہ دنیا کا گرم ترین علاقہ ہے۔ اس صحرائی خطے کی آب و ہوا گرم و

خشک ہے۔ گرمیوں میں یہاں درجہ حرارت بعض اوقات 51.5 درجے سینٹی گریڈ سے بھی بڑھ جاتا ہے۔ افریقہ میں عزیزہ کے مقام پر تقریباً 52 درجے سینٹی گریڈ تک درجہ حرارت ریکارڈ کیا گیا ہے۔ یہاں دن کے مقابلے میں راتیں ٹھنڈی اور پرسکون ہوتی ہیں۔

اس خطے میں براعظموں کے مشرقی حصوں میں خوب بارش ہوتی ہے۔ لیکن بارش برسانے والی ہوائیں مغربی حصوں سے پہنچتے پہنچتے خشک ہو جاتی ہیں۔ یہ ہوائیں سرد علاقوں سے گرم علاقوں کی طرف آنے کی وجہ سے بارش نہیں برساتیں۔ چنانچہ یہاں کسی موسم میں بھی زیادہ بارش نہیں ہوتی۔ اس خطے میں اوسطاً سالانہ بارش ۲۵۰ ملی میٹر سے کم ہوتی ہے۔ بعض علاقوں میں کئی سال بارش نہیں ہوتی۔

● نباتات:

بارش کی قلت کی وجہ سے یہاں کی آب و ہوا گرم اور خشک ہے۔ اس آب و ہوا میں باغات نہیں اگ سکتے۔ البتہ جہاں کہیں نخلستان پائے جاتے ہیں یا کنوؤں اور چشموں یا نہروں سے پانی حاصل کیا جاتا ہے۔ وہاں کاشتکاری ہوتی ہے۔ یہاں کی قدرتی نباتات کانٹے دار جھاڑیاں، کھجور اور کیلکرو وغیرہ ہیں۔

● حیوانات:

گرم صحرائی خطے کا مشہور جانور اونٹ ہے۔ یہ ریگستان میں رہنے اور چلنے کے لئے خاص طور پر موزوں ہے۔ اسی لئے یہ صحرائی جہاز کہلاتا ہے۔ اس کے علاوہ بھیڑ، بکریاں بھی پالی جاتی ہیں۔ کالاہاری کے ریگستان میں شتر مرغ بھی ملتا ہے۔

• معدنیات:

یہ خطہ معدنی دولت سے مالا مال نہیں ہے۔ اس کے بعض حصوں سے معدنیات نکالی جاتی ہیں۔ چلی میں نائٹریٹ، کلورائیڈ میں چاندی، جنوبی کیلی فورنیا میں چاندی، سونا اور تانبا۔ مغربی آسٹریلیا میں سونا اور سعودی عرب، عراق، کویت اور بحرین سے تیل نکالا جاتا ہے۔

بارش کی قلت اور گرم خشک آب و ہوا کی وجہ سے ان صحراؤں کی آبادی کم ہے۔ ان میں صرف سوڈان اور مصر کی آبادی زیادہ ہے۔ یہاں کے اکثر لوگ خانہ بدوش ہیں۔ یہ لوگ اونٹ، بھیڑ، بکریاں اور گھوڑے وغیرہ پالتے ہیں۔ اور یہی ان کا عام پیشہ ہے جہاں کہیں پانی دستیاب ہے مکی، جوار اور باجرہ کی کاشت کی جاتی ہے۔ سوڈان اور مصر میں اعلیٰ قسم کی کپاس پیدا کی جاتی ہے۔ اس خطے میں ذرائع آمد و رفت اچھے نہیں ہیں۔ ایک نخلستان سے دوسرے نخلستان تک سفر کے لئے اونٹ کی سواری ملتی ہے۔

(ب) صحیح جواب لکھیے۔

(1) اسکینو دریائی بلی کی کھال سے ----- بناتے ہیں۔ (برتن، ✓ کشتیاں)

(2) معتدلہ گھاس کے میدانوں میں ----- بکثرت ملتے ہیں۔ (✓ خرگوش، شیر)

(3) ----- استوائی خطے میں واقع ہے۔ (✓ انڈونیشیا، فرانس)

=====

More Notes, Books Visit Now: www.perfect24u.com

